

---

Sadhuh Chaitanyakoyanikritam Hari Stotram

—  
साधुः चैतन्यकोयनिकृतं हरिस्तोत्रम्  
—

Document Information



---

Text title : Sadhuh Chaitanyakoyanikritam Hari Stotram

File name : sAdhuHchaitanyakoyanikRRitaMharistotram.itx

Category : vishhnu, vishnu, lakShmInArAyaNIyasaMhitA, stotra

Location : doc\_vishhnu

Proofread by : PSA Easwaran

Description/comments : lakShmInArAyaNIyasaMhitA | khaNDa 3 | adhyAya 235/28-78||

Latest update : May 15, 2026

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

May 15, 2026

*sanskritdocuments.org*

---



साधुः चैतन्यकोयनिकृतं हरिस्तोत्रम्



असङ्घाः साधवो यत्र स्वतःप्रकाशरूपिणः ।  
दिव्या वसन्ति ऋषयः शरण्यं प्रभजन्ति च ॥ २८ ॥  
नमस्तस्मै नृनाट्याय सर्वान्तर्यामिणे नमः ।  
आभ्यन्तरेभ्यः शधुभ्योऽवनं करोति यो हरिः ॥ २९ ॥  
नमस्तस्मै कृष्णनारायणाय परमात्मने ।  
आध्यात्मिकेभ्यस्तापेभ्यश्चाधिदैविकतस्तथा ॥ ३० ॥  
आधिभूतादिकष्टेभ्यो रक्षकाय नमो नमः ।  
सामन्तविक्रमात् क्रूराल्लुण्ठकाद्वनचन्द्रकः ॥ ३१ ॥  
सुखादेवी च तत्पत्नी वणिजो येन रक्षिताः ।  
सायनायनसाधोस्तु समागमेन मोक्षिताः ॥ ३२ ॥  
स कृष्णो वर्तते रक्षाकरस्तस्मै नमो नमः ।  
धनिष्ठकोषं विप्रं च वाराङ्गनासु वर्तितम् ॥ ३३ ॥  
स्नेहलतां च तत्पत्नीं गुरुं सोमायनं तथा ।  
नृपं मालवसिंहं च ररक्ष मोक्षणं ददौ ॥ ३४ ॥  
नमस्तस्मै परेशाय श्रीकान्ताय तु शार्ङ्गिणे ।  
राजीवाख्यं नृपं राज्ञीं साध्वीं कुन्दनदेविकाम् ॥ ३५ ॥  
अरक्षयत्तथाऽमोक्षयद्यस्तस्मै ते नमो नमः ।  
देवविश्रामस्य रक्षां काण्डिकायाश्च मोक्षणम् ॥ ३६ ॥  
कृतं येन च तस्मै श्रीहरये वै नमो नमः ।  
हर्षुलमालिनं पत्नीं तस्य विद्रुमवल्लकीम् ॥ ३७ ॥  
उद्धार हरिर्यः श्रीपतिस्तस्मै नमो नमः ।  
शाणधरं पितृहणं कर्षुकं च ररक्ष यः ॥ ३८ ॥

वृषहं निम्बदेवं च तस्मै कृष्णाय ते नमः ।  
 भाण्डं कालीन्दरं साधुकमलायनयोगतः ॥ ३९ ॥  
 मोक्षणं चाप्रापयद्यस्तस्मै कृष्णाय ते नमः ।  
 नर्तकं रायणदेवं बोधायनस्य योगतः ॥ ४० ॥  
 गायकं नाकिरालाख्ये पत्तने तु व्रतर्दिनम् ।  
 राजानं पुण्ड्रवर्माणं य उद्धार ते नमः ॥ ४१ ॥  
 वायकं तूलवायाख्यं समुद्धार यः प्रभुः ।  
 काष्ठहारं तथा जङ्गलदेवं ते नमो नमः ॥ ४२ ॥  
 पण्यकृद्वात्सल्यधीरं पत्नीं मञ्जुलिकां तथा ।  
 साधुं साध्वीं कृतवान् यस्तस्मै तुभ्यं नमो नमः ॥ ४३ ॥  
 तिलकरङ्गं वनपं शिखादेवीं च तत्प्रियाम् ।  
 उद्धार हरिर्यः स हृदयस्थोऽपि रक्षतु ॥ ४४ ॥  
 क्षेत्रपं नाञ्जकदेवं तथा स्तेनमहामयम् ।  
 उद्धार हरिर्यश्च तस्मै कृष्णाय वै नमः ॥ ४५ ॥  
 किरातं सागराख्यं तत्पत्नीं च सारिकां तु यः ।  
 उद्धार हरिर्यश्च तस्मै श्रीपतये नमः ॥ ४६ ॥  
 हूणं सारङ्गनामानं ररक्ष यश्च ते नमः ।  
 यज्ञरार्धं पुष्कसं च ब्रह्मायनप्रसङ्गतः ॥ ४७ ॥  
 कुटुम्बयुक्तं यः कृष्णोऽमोक्षयत्ते नमो नमः ।  
 कपिक्षयं तु चाण्डालं प्राज्ञेश्वरं द्विजं तथा ॥ ४८ ॥  
 अमोक्षयद्धरिर्यश्च तस्मै कृष्णाय ते नमः ।  
 नालीकरं लोहकारं पत्नीं कुन्दनिकां च यः ॥ ४९ ॥  
 अमोक्षयद्भवपाशात्तस्मै श्रीविष्णवे नमः ।  
 चर्मकारं मङ्गलाख्यं पत्नीं विभावरीं च यः ॥ ५० ॥  
 विषाद्ररक्ष भगवान् यस्तस्मै वै नमो नमः ।  
 रथकारं हरिदासं पत्नीं श्रीमानवीं तु यः ॥ ५१ ॥  
 अमोक्षयत् प्रभवे ते वारं वारं नमो नमः ।  
 शिलाहारं दामशिलादकं पत्नीं कलाभिधाम् ॥ ५२ ॥

तद्भृत्याँश्चाऽमोक्षयद्यस्तस्मै कृष्णाय ते नमः ।  
शिल्पिनं सञ्जयदेवं पत्नीं केशवतीं च यः ॥ ५३ ॥  
राजानं खड्गवर्माणं तथाऽन्यान् शिल्पिनोऽपि च ।  
उद्धार हरिस्तस्मै बालकृष्णाय वै नमः ॥ ९४ ॥  
चित्रकृत्सम्भरदेवं च चित्रंसरितां प्रियाम् ।  
चित्रकारानपरान् योऽमोक्षयत्ते नमो नमः ॥ ५५ ॥  
अङ्गारहारिणं मौक्तिकेशिनं तु निजाश्रितम् ।  
तथाऽपरान् कर्मचारान् यो ररक्ष च ते नमः ॥ ५६ ॥  
चक्रधरं लुब्धकं यः पौतिमाष्योपदेशतः ।  
अमोक्षयद्धि संसारात्तस्मै कृष्णाय ते नमः ॥ ५७ ॥  
वाटधरं पिशुनं यो नृपं सुतारसिंहकम् ।  
घट्ययनप्रसङ्गेनाऽमोक्षयत्ते नमो नमः ॥ ९८ ॥  
वाटधरं सवासं च द्वैपीराङ्गीमरक्षयत् ।  
अमोक्षयच्च यः कृष्णस्तस्मै नित्यं नमो नमः ॥ ५९ ॥  
गृहकारं शिवजयं वृषपर्वप्रसङ्गतः ।  
अमोक्षयत्तु यः कृष्णस्तस्मै श्रीहरये नमः ॥ ६० ॥  
यश्च सङ्गरयादस्कं जालकारममोक्षयत् ।  
पत्नीं रूपावतीं शुक्लायनर्षिसेवया हरिः ॥ ६१ ॥  
तथा जात्या भरवाटमुद्यमश्रीतिनामकम् ।  
सतीश्वरीं च तत्पत्नीं वल्लवीश्रोद्धार यः ॥ ६२ ॥  
उष्ट्रपालं दीर्घरम्भं रामायनप्रसङ्गतः ।  
उद्धार हरिर्यस्तं वल्लभं प्रणमे प्रभुम् ॥ ६३ ॥  
रत्नप्रभं खरपालं नृसिंहस्वामियोगतः ।  
उद्धार हरिर्नारायणस्तं प्रणमाम्यहम् ॥ ६४ ॥  
गदार्दनेश्वरं वैद्यं तत्पत्नीं च मुकुन्दिनीम् ।  
अमोक्षयद्धि संसाराद्यस्तं नमामि मापतिम् ॥ ६५ ॥  
कीशनकुलपालस्य देश्यावनस्य मोक्षणम् ।

तत्पत्न्याः पुरिकायाश्च चक्रे यस्तं नमामि वै ॥ ६६ ॥  
नापितं हर्षधर्माख्यं पत्नीं निगमिकां च यः ।  
भूमृतं स्वर्णधन्वानं राज्ञीं च पञ्चदेविकाम् ॥ ६७ ॥  
कल्याणधामसाधोस्तु समागमेन तान् प्रभुः ।  
उद्धार हरिर्नारायणस्तं प्रणमामि वै ॥ ६८ ॥  
यश्च रूटाणकीदेवीमाभीरीं दैत्यधर्षिताम् ।  
अरक्षयद्ब्रह्मप्रियामध्ये रूपेश्वरीं तु ताम् ॥ ६९ ॥  
मन्दारकलिकाद्याश्च तथाऽन्या दिव्यरूपिणीः ।  
व्यधाच्छ्रीभगवान् पत्नीस्तं नमामि जनार्दनम् ॥ ७० ॥  
धीवरं धीरपर्वाणं निर्वाणायनयोगतः ।  
कृत्वा तु पावनं कृष्णोऽमोक्षयत्तं नमाम्यहम् ॥ ७१ ॥  
तारकादर्शकं शूलारोपकं चोद्धार यः ।  
सुपथानकभूपं च कृतशल्यां शूल्यङ्गनाम् ॥ ७२ ॥  
उद्धार जटी भूत्वा हरिश्रीकृष्णानन्दनः ।  
गोपालनन्दनं कृष्णं वल्लभ तं नमाम्यहम् ॥ ७३ ॥  
ज्वालाप्रसादनामानं चाग्निदं च प्रभावतीम् ।  
नारायणायनयोगादमोक्षयन्नमामि तम् ॥ ७४ ॥  
लवादनं तु गरदं नृपं श्रीमानवेश्वरम् ।  
शान्तेश्वरं युवराजं सूर्यकान्तं तु सैन्यपम् ॥ ७५ ॥  
किंशुकायनयोगेन समुद्धार यः प्रभुः ।  
श्रीकृष्णं देशिकं भक्तहृदयस्थं नमामि तम् ॥ ७६ ॥  
विखण्डलं शस्त्रधरं भार्या हरसतीं च यः ।  
निर्मोहनायनयोगादमोक्षयच्च ते नमः ॥ ७७ ॥  
एवं लक्ष्मि स्तवनं वै साधुश्चैतन्यकायनिः ।  
चक्रे नेमे हरिं सर्वस्थितं च परितस्तदा ॥ ७८ ॥  
इति श्रीलक्ष्मीनारायणीयसंहितायाः द्वापरयुगसन्तानान्तात्मकस्य  
साधुः चैतन्यकोयनिकृतं हरिस्तोत्रं सम्पूर्णम् ।

लक्ष्मीनारायणीयसंहिता । खण्ड ३। अध्याय २३५/२८-७८ ॥

lakShmInArAyaNIyasaMhitA . khaNDa 3. adhyAya 235/28-78..

Proofread by PSA Easwaran

---



*Sadhuh Chaitanyakoyanikritam Hari Stotram*

pdf was typeset on May 15, 2026



Please send corrections to [sanskrit@cheerful.com](mailto:sanskrit@cheerful.com)

